

Lil Andrea, Kbir Appostlu
Jixraq wisq li nonoraw
U bhala protettur tagħna
Lilu mmorru nimitaw.



Anniversarji:

Iż-żjara tal-President tal-Istati Uniti tal-Amerika Franklyn D. Roosevelt

Ajruport ta' Hal Luqa, l-Erbgħa 8 ta' Diċembru, 1943

Richard J. Caruana

Hekk kif il-President tal-Istati Uniti tal-Amerika Franklin D. Roosevelt telaq mill-villa fejn kien qiegħed joqgħod waqt il-Konferenza tal-Kajr (Egittu) ftit wara s-seba' u nofs ta' filgħodu tal-Erbgħa, 8 ta' Diċembru 1943, inghata s-salut mis-*Second Battalion, Consolidated Guards*. L-ajruplan *Douglas C-54 Skymaster* tal-Qawwa tal-Ajru Amerikan (USAAF) kien qed jistennih fil-mitjar ta' El Aouina minn fejn telaq fit-tmienja u disa' minuti lejn Malta. Fuq dan l-ajruplan, minbarra Roosevelt, kien hemm delegazzjoni mdaqqa magħmula minn Harry L. Hopkins, William D. Leahy, il-Ġeneral Dwight D. Eisenhower, il-Logutenent Ġeneral Spaatz, Wilson Brown, Ross T. McIntire, il-Ġeneral Edwin M. Watson, il-Maġġur Ġeneral Bedell Smith, il-Maġġur John Boettiger, il-Logutenent Kmandant Fox, il-Logutenent Rigdon, is-Surgent Robert Hopkins, u l-Aġenti tas-Servizz Sigriet Reilly, Spaman, Beary, Behn u Fredericks. Id-DC-54 kien eskortat minn tnaq il *Lockheed P-38 Lightning* li magħhom ingħaqdu madwar tmien *Spitfires* minn Malta hekk kif beda joqrob lejn il-

Gżira tagħna.¹

L-ajruplan tal-President Amerikan daħal fil-mitjar ta' Hal Luqa min-naħa ta' Wied il-Knejjes fejn niżel eżattament fl-għaxra nieqes għaxra. Ta' min isemmi li tniżel b'ħila kbira mill-bdot, il-Maġġur Bryan, mingħajr l-użu tal-*flaps* minħabba ħsara teknika, imma tista' tgħid li ħadd ħlief il-kru tekniku ma sar jaf b'dan. Hekk kif iċ-*C-54* waqaf f'postu, tela' fuq l-ajruplan biex jilqgħu l-Gvernatur u Kmandant ta' Malta Lord Gort.² Roosevelt, li kien paralitiku minħabba li kienet ħakmitu l-marda tal-polio fl-1921 (fl-età ta' 39 sena), tniżel minn fuq l-ajruplan f'siġġu tar-roti u tpoġġa f'Willis Jeep³ li minn fuqha spezzjona Gwardja tal-Unur iffurmata mir-Regiment tar-*Royal Air Force* u stakkament ta' *Marines* tar-*Royal Navy*, waqt li ttellgħet il-bandiera tal-Istati Uniti; din kienet l-ewwel okkażjoni fejn l-*Stars and Stripes* qatt perpret fil-Gżejjer Maltin.⁴

Wara li Lord Gort ipprezenta numru ta' ufficjali u personalitajiet għoljin - fosthom l-*Air Vice-Marshal* Sir Kenneth Rodney Park u l-Monsinjur Mikiel Gonzi f'isem



Il-wasla tal-President Franklin D. Roosevelt, fl-isfont tidher il-Knisja ta' Hal Luqa

l-Arċisqof li kien indispost - lill-President Amerikan, Roosevelt qara diskors biex jagħti ġieħ lil Malta u lill-Maltin tal-qlubija tagħhom fil-ġlieda għall-libertà.⁵ Ta' min jiriproduċi d-diskors kollu fil-forma originali biex ikun jista' jiġi apprezzat aħjar:

“Lord Gort, officers and men, good people of Malta:

Nearly a year ago the Prime Minister and I were in Casablanca - shortly after the landings by British and American troops in North Africa - and at that time I told the Prime Minister some day we would control once more the whole of the Mediterranean and that I would go to Malta.


For many months I have wanted on behalf of the American people to pay some little tribute to this island and to all of its people - civil and military - who during these years have contributed so much to democracy, not just here but all over the civilized world. And so, at last I have been able to come. At last I have been able to see something of your historic land. I wish

I could stay but I have many things to do. May I tell you though that during these past three weeks the Prime Minister and I feel that we two have struck strong blows for the future of the human race.

And so, in this simple way, I am taking the opportunity to do what all the American people would like to join me in doing. I have here a little token - a scroll, a citation - from the President of the United States, speaking in behalf of all the people of the United States. And may I read it to you:

“In the name of the people of the United States of America, I salute the Island of Malta, its people and defenders, who, in the cause of freedom and justice and decency throughout the world, have rendered valorous service far above and beyond the call of duty.

“Under repeated fire from the skies, Malta stood alone, but unafraid in the center of the sea, one tiny bright flame in the darkness - a beacon of hope for the clearer days which have come.




Il-President tal-Istati Uniti tal-Amerika, Franklin D. Roosevelt, fil-*Willis Jeep* ftit wara li wasal bl-ajruplan f'Malta. Fuq il-lemin tidher ir-rampa li minn fuq l-ajruplan intużat biex il-President tniżżel fuq sigġu tar-roti.



Il-*Willis Jeep* kienet modifikata apposta biex tkun tista' tintuża mill-President Roosevelt, speċjalment dak il-poġġaman biex ikun jista' jzomm miegħu. Ta' min jinnota l-isem 'Husky' fuq il-bonnet tal-*Jeep*. Din il-*Jeep* illum tinsab fil-Mużew tal-Gwerra, Sant'Iermu, l-Belt Valletta



Il-President jispjezzjona Gwardja tal-Unur iffurmata minn suldati Maltin.
Bilqeghda ezatt warajh hemm il-Gvernatur ta' Malta Lord Gort



Stakkament ta' Royal Marines jaghtu s-salut lill-President Amerikan

“Malta’s bright story of human fortitude and courage will be read by posterity with wonder and with gratitude through all the ages.

“What was done in this Island maintains the highest traditions of gallant men and women who from the beginning of time have lived and died to preserve civilization for all mankind.” Dated December 7, 1943.

Signed FRANKLIN D. ROOSEVELT.”

I have signed it at the bottom and I wrote on it not today but yesterday, December 7, because that was the second anniversary of the entry into the war of the American people. We will proceed until that war is won and more than that, we will stand shoulder to shoulder with the British Empire and our other allies in making it a victory worthwhile.”⁶

Appena l-President spicča d-diskors tiegħu, il-Maġġur John Boettiger (tabib personali tal-President) ippreżenta l-Iskroll biċ-Ċitazzjoni ta’ Ġieh lil Lord Gort. Min-naħa tiegħu il-Gvernatur ta’ Malta irrisponda fil-qasir bi kliem ta’ ringrazzjament għad-diskors tal-President Amerikan.⁷ Skont il-protokoll maqbul minn qabel, iċ-ċermonja kellha ssir kollha kemm hi fil-mitjar ta’ Hal Luqa u tintemm hemm, biex Roosevelt jerga’ jirkeb l-ajruplan u jitlaq. Imma minħabba l-ħsara fl-ajruplan kien hemm bżonn li jittardja t-tluq b’madwar siegħa sa kemm jissewwa l-impjant tal-*hydraulics* li jhaddem il-*flaps*.

Kien għalhekk li Lord Gort stieden lil Roosevelt biex jieħdu jara xi nħawi ta’ Malta fil-karozza tiegħu. Fost l-aktar postijiet milquta ħażin mill-attakki tal-għadu kien hemm iz-zona ta’ madwar it-Tarzna tal-Ammiraljat, u li f’dak iż-żmien kienet għadha xieħda tat-tbatija u s-sagrificċju tal-poplu Malti. Il-President Amerikan għadda mill-Marsa, Raħal Ġdid, Haż-Żabbar, Rikażli, Kalkara, Birgu, l-Isla

u Bormla.⁸ Wara ftit aktar minn siegħa, il-President Roosevelt irritorna fil-mitjar f’nofsinhar nieqes kwart. Kien għad ma ntemmx ix-xogħol ta’ tiswija, u għalhekk il-President ippranza fuq l-ajruplan sakemm kollox kien lest biex jitlaq. Il-kumpliment tad-delegazzjoni telgħu huma wkoll biex fis-siegħa u għaxar minuti ta’ wara nofsinhar iċ-C-54 nqata’ minn fuq ir-*runway* fi triqtu lejn Castelvetroano fi Sqallija.

Ta’ min jgħid xi haġa fuq l-iskroll innifsu, għax kien rigal verament oriġinali. F’Awissu tal-1943, ħabib personali tal-President Roosevelt, is-Sur Thayer Lindsley, issuggerixxa li Malta tingħata l-*Congressional Medal of Honour* waqt iż-żjara li l-President kellu ppjanata għal Diċembru tal-istess sena. Izda l-liġijiet Amerikani ma kienux jippermettu dal-geżt u għalhekk minflok intalab li skroll ta’ 16-il pulzier b’erbgha u għoxrin pulzier jiġi maħdum fl-Istamperija tal-Gvern f’Washington D.C. li minbarra l-armi tal-Istati Uniti, l-Ingilterra u ta’ Malta ikun iddekorata kif xieraq.⁹

Id-Direttur tal-Istamperija tal-Gvern, Frank Mortimer, ħa l-inkarigu personali speċjalment biex tinżamm is-segretezza. Xogħol fuq l-iskroll nbeda fit-18 ta’ Novembru 1943 u sar kollu bl-idejn fuq parċmina maħduma minn ġild tan-nagħaġ b’ittri ‘*Gothic*’, minbarra l-ewwel paragrafu li kien b’ittri ‘*Roman*’. Inħadem gwarniċ minn injam tal-ġewż u kaxxa biex tiddaħħal fiha u b’hekk tkun tista’ tingarr mingħajr ħsara. Ix-xogħol kollu tlesta fl-24 ta’ Novembru u twasslet il-*White House* ħmistax-il minuta biss qabel il-ħin miftiehem!¹⁰

Lord Gort talab permess mingħand il-President Roosevelt biex fuq il-ħajt tal-Palazz li jagħti għal fuq Pjazza San Ġorġ titwahaħhal riproduzzjoni tal-iskroll b’ittri tal-bronz fuq plakka tal-irħam “bħala monument permanenti ta’ din l-okkażjoni



Eżatt wara l-ispezzjoni tal-gwardja tal-unur il-President Amerikan għamel diskors qasir li fih qara ċ-Ċittazzjoni ta' Ġieħ li mbagħad ippreżenta lill-Poplu Malti. Dan ir-ritratt juri din il-parċmina ddekorata bil-gwarniċ tal-injam tal-ġewż fuq ix-xellug u l-għatu bl-Arma ta' Malta fuq il-lemin li jservi ta' għatu

unika.”¹¹ Din għadha hemm sal-lum u tista' tgħid li kuljum tara turisti jgħidulha r-ritratti, flimkien maż-żewġ irħamiet l-oħra li jfakkru l-Indipendenza ta' Malta fl-1964 u r-Repubblika ta' Malta fl-1974.

Din l-okkażjoni tfakkret ukoll bil-ħruġ ta' bolla mill-Posta Ġenerali ta' Malta fl-1956. Din tirriproduċi l-Iskroll fuq in-naħa tal-lemin, wiċċ ir-Reġina Elizabetta II fuq ix-xellug u gġib il-valur ta' erba' soldi u nofs. Isfel nett hemm il-kelma 'Malta' li għandha s-salib ta' tmien ponot fuq ix-xellug tagħha u l-George Cross fuq il-lemin.

© Richard J. Caruana – 2013

Referenzi

- ¹ FDR Library – *Day by Day*, 8 ta' Diċembru, 1943: <http://www.fdrlibrary.marist.edu/daybyday/daylog/december-8th-1943/>
- ² *idem*
- ³ Il-Willis Jeep li ntuzat għal dik l-okkażjoni kienet imsemmija 'Husky' u lllum tinsab fil-Mużew tal-Gwerra l-Belt Valletta. 'Husky' kien l-isem li ngħata lill-operazzjoni tal-invażjoni ta' Sqallija



Il-bolla li għet ippubblikata fl-1956 mill-Posta Ġenerali ta' Malta li turi ċ-Ċittazzjoni tal-President Amerikan F.D. Roosevelt, bil-valur ta' erba' soldi u nofs

(Ritratti: Mill-arkivju tal-awtur)

- ⁴ 'Army News', Darwin – Awstralja, 14 ta' Diċembru 1943, p. 4
- ⁵ 'Gettysburg Times', 10 ta' Diċembru 1943, faċċata ta' quddiem
- ⁶ Gerhard Peters u John T. Woolley, *The American Presidency Project*. <http://www.presidency.ucsb.edu/ws/?pid=16350>
- ⁷ Philip Vella, *Malta Blitzed but not Beaten*, pp.197
- ⁸ Philip Vella, *op. cit.*, p.199
- ⁹ B.W. Webber, 'A Scroll for Malta', *Melita Historica* 6 (1975), pp.339-341
- ¹⁰ *Government Book Talk*, GPO, FDR and Malta Citation: <http://govbooktalk.gpo.gov/?s=malta+Citation>
- ¹¹ *The Advocate*, Tasmania, 11 ta' Diċembru 1943